

Quddiem I-Arbitru ghas-Servizzi Finanzjarji

Kaz ASF 008/2021

AS & FS

(I-ilmentaturi)

vs

MAPFRE MSV LIFE p.l.c. (C 15722)

(il-provditut tas-servizz)

Seduta tad-19 t'Ottubru 2021

L-Arbitru,

Ra I-ilment,¹ fejn I-ilmentaturi issottomettew li f'Novembru 1995, ikommittew ruhhom ghal *Baby Bond policy* mahruga mill-provditut tas-servizz fejn gie miftiehem illi tithallas is-somma ta' Lm360 fis-sena ghal perjodu ta' hamsa u ghoxrin sena sakemm din l-istess polza timmatura u tilhaq is-somma ta' Lm31,574. Izda, minkeja dan, mal-maturità, qed tigi biss offruta lilhom is-somma ta' €32,027.00.

Huma insistew li fil-ftehim li kien sar dakinhar li gie iffirmat il-kuntratt, ma kien hemm l-ebda hjiel li mal-maturità jista' jkun hemm diskrepanza daqstant kbira fis-somma dovuta lilhom, u dan minkeja li huma dejjem onoraw kull pagament, hekk kif miftiehem, u fiz-zmien stipulat fil-kuntratt. L-ilmentaturi indikaw kif huma fdaw lill-provditut tas-servizz bi flushom sabiex meta jasal iz-zmien, uliedhom ikollhom il-pedament tal-hajja gdida li jkunu ser jibdew ghal rashom

¹ A fol. 4

lest, izda issa, irrizulta li dawn ser jaraw inqas min-nofs ta' dak imwieghed originarjament.

Għaldaqstant, huma qed jitolbu sabiex l-ammont offrut lilhom mal-maturità, jigi rivedut *in linea* ma' dak miftiehem meta nxtrat il-polza hamsa u ghoxrin sena ilu, jigifieri, l-ammont ta' Lm31,574, ekwivalenti għal €73,547.

Ra t-twegiba² tal-provditħur tas-servizz:

1. Illi s-socjetà esponenti tixtieq tirreferi ghall-fatt allegat mill-ilmentaturi illi *l-maturity value* fir-rigward tal-polza in kwistjoni, cioè *Joint Endowment Assurance with Profits including Funeral Expenses Benefit (Baby Bond)* bin-numru 27549 mahruga f'isem l-ilmentaturi, ma kinetx ekwivalenti ghall-*estimated maturity value* kif kien indikat mis-socjetà esponenti fil-mument tal-bejgh tal-polza in kwistjoni. Konsegwentement, l-ilmentaturi qegħdin jitolbu lill-Onorabbi Arbitru jiddikjara u jiddeċiedi illi s-socjetà esponenti tigi ordnata thallas is-somma ta' Euro 73,547 fir-rigward tal-polza in kwistjoni. Irid jigi ccarat illi fl-ilment, *il-maturity value* huwa erronjament indikat fl-ammont ta' Euro 32,027. Però, dak l-ammont jirrapreżenta l-valur tal-polza qabel ma immaturat il-polza u, għalhekk, *il-maturity value* attwali li s-socjetà esponenti kienet già disposta illi thallas huwa dak fl-ammont ta' Euro 33,006.40 u mhux Euro 32,027.

Fl-umli fehma tas-socjetà esponenti, it-talba tal-ilmentaturi hija infondata fil-fatt u fid-dritt u għandha tigi michuda bl-ispejjez għal diversi ragunijiet.

2. Illi fl-ewwel lok, l-ammont mitlub huwa ibbazat biss fuq stima (*estimate* jew *illustration*) li saret meta l-ilmentaturi xtraw il-polza *de quo*. Kieku wieħed seta' jiehu l-ammont tal-imsemmija stima sabiex jiddetermina l-kumpens allegatament dovut lill-ilmentaturi, allura, ifiisser li *l-Estimated Maturity Value including Reversionary Bonus* u *l-Estimated Maturity Value including Reversionary and Terminal Bonuses* issa jkunu gew mogħtija tifsiriet ferm differenti minn dik ta' stima (*estimate* jew *illustration*) (hekk kif kienu gew uzati u kif jinfteħmu bit-tifsira normali tal-kliem) u jieħdu minflok tifsira zbaljata ta' ammonti garantiti sabiex,

² A fol. 31

konvenjentement, l-ilmentaturi jivvantaw il-pretensjonijiet infondati taghom.

3. Il-kwotazzjoni li s-socjetà esponenti kienet tat lill-ilmentaturi fil-bidu tal-polza in kwistjoni kienet ibbazata fuq ir-rati ta' qligh li kienu qed jintuzaw dak iz-zmien. Il-figuri kkwotati ma kinux ammonti garantiti imma '*Estimated Maturity Values*' ibbazati fuq il-kundizzjonijiet ta' investiment u c-cirkostanzi ta' dak iz-zmien. L-aktar fattur importanti li jaffettwa r-rati tal-*bonus* huwa l-prestazzjoni tal-investiment sottostanti. Fis-snin ricenti, l-prestazzjoni tal-investiment internazzjonali kienet aktar baxxa. Madankollu s-socjetà esponenti tikkonferma li l-kwotazzjoni li tat fil-bidu tal-polza in kwistjoni kienet fil-fatt korretta skont ic-cirkostanzi finanzjarji ta' dak iz-zmien u, ghalhekk, agixxiet *in bona fede*.
4. *In oltre, fil-policy schedule* tal-polza, li giet annessa mal-ilment, jinghad espressament illi fir-rigward tal-investment premium, '*In respect of each premium paid, Lm352.49 shall be credited to the Policy Account which will be increased by the bonuses which may be declared by the Company from time to time.*'

Ghalhekk, l-ilmentaturi kienu nfurmati illi kien hemm element ta' investiment u li l-*bonuses* ma kinux mandatorji izda kien fid-diskrezzjoni tas-socjetà esponenti illi tiddikjara jew ma tiddikjarax dawn il-*bonuses*. Però, s-socjetà esponenti ippovdiet garanziji lill-ilmentaturi li r-reversionary bonuses li jkunu gew iddkjarati fil-passat, fil-fatt, jithallsu lill-ilmentaturi u, ghalhekk, ma jistghux jinzu jew jitnehew minkejja c-caqliq fis-suq. Is-socjetà esponenti fil-fatt ottemprat ma' din il-wegħda.

5. Irid jinghad illi anke wara l-hrug tal-polza in kwistjoni sal-maturità tagħha, is-socjetà esponenti baqghet tagixxi *in bona fede* minhabba illi dejem amministrat l-MMSV With Profits Fund (cioè, il-fond illi tagħmel parti minnu l-polza in kwistjoni) għan-nom u fl-ahjar interess tad-detenturi tal-poloz tagħha li llum jaqbzu it-80,000. Fil-fatt, is-socjetà esponenti agixxiet professionalment u b'mod trasparenti matul il-perjodu kollu tal-polza.

Dan qed jinghad ghaliex l-amministrazzjoni tal-fond fuq imsemmi u kif isiru l-investimenti huwa taht skrutinju mhux biss tal-Bord, tal-management ezekuttiv u tal-investment committees tas-socjetà

esponenti, imma ukoll taht skrutinju tal-attwarji, *Willis Towers Watson*, ditta internazzjonal, professionali u indipendent, kif ukoll taht skrutinju tal-MFSA.

6. *In oltre, hemm grad ta' trasparenza rigward kif qed jigu investiti i-premiums li jithallsu mill-'With Profits' permezz ta' Chartbook li jinsab fuq il-website tas-socjetà esponenti, www.msvlife.com, li jigi aggornat kull tliet xhur. Jinsab ukoll fuq is-sit elettroniku tas-socjetà esponenti 'A simple Guide to the With Profits Fund'.*
7. Is-socjetà esponenti kienet trasparenti fl-imgiba tagħha ghax fil-fatt ta' kull sena, is-socjetà esponenti dejjem zammet lill-ilmentaturi mgharrfa ezattament b'dak li kien qed jigri fid-dettall bl-andament tar-rati tal-imghax li kien qegħdin jigu ikkreditati lill-polza *de quo* billi forniet lill-ilmentaturi (kif għamlet ovvjament mad-detenturi tal-poloz kollha tagħha) bil-valuri attwali tal-polza *de quo* permezz tal-*Bonus Statements* li magħha kien ukoll jigi anness dokument iehor imsejjah *Important Notes*, u sa mill-2001 kien ukoll jigi anness dokument iehor imsejjah *Media Release*, li kopja ta' whud minnhom kien annessi mal-ilment.

Fil-fatt, fl-ilment tagħhom l-ilmentaturi ma jichdux illi kien infurmati mis-socjetà esponenti dwar kif kienet qed tmur il-polza in kwistjoni. Dan minhabba l-fatt illi l-ilmentaturi kien jircieu mingħand is-socjetà esponenti l-*statements* ta' kull sena. Il-'*Bonus Statements*' kien juru l-progressjoni fit-tkabbir tal-polza minn sena għal sena u l-ilmentaturi kellhom ikunu konxji bis-shih dwar kif il-polza kienet qed tikber minn sena għal sena. L-*Important Notes* annessi mal-*Bonus Statements* mahruga kull sena, il-*media releases*, kif ukoll l-ittri fuq imsemmija, jagħmluha cara li rrati tal-*bonus* ma kinux garantiti u li kien jiddependu fuq prestazzjoni tal-investimenti u, għalhekk, l-investimenti setgħu jitilghu jew jinżlu.

8. Illi bhal kull fond iehor ta' investiment, l-andament tal-*MMSV With Profits Fund* huwa kompletament u dejjem soggett għal dawk il-kambjamenti u caqliq ta' valuri fis-swieq kemm finanzjarji, kemm ta' proprjetà immobili u ta' assi ohrajn illi gewwa fihom jinvesti l-*MMSV With Profits Fund*. L-ebda indikazzjoni ta' kif jista' jizviluppa l-valur tal-investiment ma jista' qatt jittieħed bhala vangelu u, kif jaf kulhadd, il-valur tal-investiment jista'

joghla kif ukoll jinzel u l-passat m'huwiex garanzija tal-futur. Ghalhekk, il-valuri indikattivi tal-investiment tal-polza meta giet mibjugha lill-ilmentaturi bl-ebda mod ma qatt gew deskritti li kienu garantiti. Id-diminuzzjoni fil-valur tal-investiment kif deskrift fl-ilment ma huwa xejn hliet riflessjoni tal-andament tal-investimenti u tal-fond hawn fuq imsemmi tul il-perjodu kollu li ilha fis-sehh din il-polza.

Però, jekk wiehed jagħmel analizi dettaljata fejn jittieħdu in konsiderazzjoni l-fatturi kollha (u mhux uhud biss minnhom) wieħed jasal ghall-konkluzjoni li xorta wahda dik il-parti tal-polza in kwistjoni li hija l-parti tal-investiment (u mhux il-parti tal-assikurazzjoni fuq il-hajja) marret tajjeb kif ikkomparata ma' investimenti komparabbili fis-swieg tal-investiment tul il-kors tal-perjodu tal-polza *de quo*. Fil-fatt, l-ilmentaturi għamlu gwadann ta' Euro 12,479.38 meta tnaqqas l-*investment premium* li thallsu mill-*maturity value* u, cioè, *return* ta' 3.48%.

9. Apparti l-element ta' investiment, suggett principali ta' din il-vertenza, il-polza in kwistjoni kellha ukoll tkopri r-riskju tal-mewt tal-ilmentaturi matul il-kors tal-perjodu tal-istess polza, liema kopertura ovvjament għandha prezz u liema prezz qed jigi totalment injorat mill-ilmentaturi fl-ilment tagħhom. L-ghan tal-polza in kwistjoni kien li jipprovd 'a medium to long term tax efficient investment', pagament hieles mit-taxxa meta timmatura l-polza u benefiċċju garantit pagabbi fil-kaz ta' mewt qabel il-maturità tal-polza. L-uniku ammont li kien garantit kien is-sum assured fl-ammont ta' Euro 18,618.68 (Lm7,993).

Fil-fatt, il-kuntratt tal-polza in kwistjoni jghid b'mod car illi:

'The COMPANY HEREBY AGREES to pay the greater of either the Basic Sum Assured or Policy Account (if any) and/or the specified additional benefits (if any) to the Payee named in the Schedule on the happening of the Event Assured Against subject to the payment to the Company of the Premiums detailed in the Schedule in the manner specified therein and to the proper observance of the terms and conditions of this contract.' (emfasi mizjud). Kopja tal-polza qed tigi hawn annessa u mmarkata bhala Dok. MSV1.

Dan juri illi s-socjetà esponenti ottemprat mal-obbligi kuntrattwali tagħha ghax lahqet l-ghanijiet tal-polza in kwistjoni meta l-istess polza lahqet

maturity value fl-ammont ta' Euro 33,006.40, ghax hallset il-valur tal-Policy Account tal-polza ghax dan, fil-fatt, ecceda l-valur tas-sum assured. Ghalhekk, minkejja t-tnaqqis recenti fir-rati tal-*bonus* matul iz-zmien, xorta wahda l-polza in kwistjoni kienet investiment siewi ghaliex minbarra l-'Maturity Value' hieles mit-taxxa, u illi kien hemm *rate of return* tajjeb, il-polza ipprovdiet ukoll kopertura fuq il-hajja li mhux generalment disponibbli taht forom ohra ta' tfaddil regolari.

10. Illi fost beneficci ohra, il-polza *de quo* kienet tinkludi l-beneficju tal-*Baby Bond* fejn tippermetti:

'THE ASSURED HAVE THE OPTION to appoint the child or children named in the Schedule once between the ages of eighteen and twenty-five, to purchase a With Profit Endowment Assurance with the Sum Assured indicated in the Schedule, at the normal rate of premium applicable to the age next birthday of the child/children at the date of taking up this option, subject at that time to the completion of an H.I.V declaration to the Company's satisfaction. On death of any child named in the Policy the Assured shall have the option of a return of all basic premiums paid together with the interest at seven per cent per annum. This option will lapse once the next premium is paid.'

Ghal darb'ohra, is-socjetà esponenti tixtieq tirrileva illi dan huwa beneficju iehor taht il-polza li mhux generalment disponibbli taht forom ohra ta' tfaddil regolari u, ovvjament, għandu prezz u liema prezz qed jigi totalment injorat mill-ilmentaturi fl-ilment tagħhom minkejja illi l-ilmentaturi indikaw lit-tfal tagħhom, SSS, SSS u SSS fix-Schedule meta nharget il-polza.

11. Is-socjetà esponenti tixtieq tishaq illi l-bejgh tal-polza in kwistjoni sar ai termini ta' regolamenti applikabbi fil-mument tal-bejgh tal-polza. Fil-fatt, qabel ma sar il-kuntratt in kwistjoni, l-ilmentaturi gew ipprezentati bl-Avviz Statutorju mahrug skont il-provvediment tar-regolamenti tal-1989 dwar l-Assigazzjoni fuq il-Hajja (Avviz Statutorju) (Avviz Legali 129 tas-sena 1989) kif is-socjetà esponenti kienet rikuesta li tagħmel mil-ligi fil-mument tal-konkluzjoni tal-polza liema Avviz gie ffirmat mill-ilmentaturi stess. L-Avviz in kwistjoni kien jinkludi diversi drittijiet, fosthom, id-dritt li

jahsbuha mill-gdid u jekk ikunu jixtiequ, jergghu lura min-negoju fi zmien 15-il jum minn meta jinghataw dan I-Avviz. Dan I-Avviz kien mahsub sabiex proprju jigu evitati xi okkazjonijiet fejn tkun saret xi pressjoni jew, ghal kwalsiasi raguni, d-detentur ikun irid jerga' jahsibha jew iregga' lura d-decizjoni tieghu. Jidher b'mod car illi l-ilmentaturi m'ezercitaw l-ebda dritt ikkomunikat lilhom f'dan I-Avviz, tant li, imbagħad, intrabtu minn jeddhom bil-kuntratt in kwistjoni. Kopja ta' dan I-Avviz gie anness mal-ilment.

12. Finalment, is-socjetà esponenti tixtieq tishaq ghall-ahhar darba illi hija qatt, fl-ezekuzzjoni tal-kuntratt relattiv u, cioè, fir-rigward tal-polza bin-numru 27549, ma kienet inadempjenti jew agixxiet b'mod qarrieqi; ma kisret ebda termini pattwiti bejn il-partijiet; u ma zgwidat lill-ilmentaturi fl-ebda stadju; u, għalhekk, m'ghandhiex tkun ordnata sabiex thallas kumpens lill-ilmentaturi jew spejjeż ta' din il-procedura li saret inutilment mill-ilmentaturi, hekk kif ser jigi ppruvat waqt it-trattazzjoni ta' dan I-ilment.

Salv eccezzjonijiet ulterjuri.

Sema' lill-partijiet

Ra I-atti kollha tal-kaz

Jikkonsidra:

FIL-MERTU

L-Arbitru jrid jiddeciedi I-kaz b'referenza għal dak li, fil-fehma tieghu, huwa ekwu, gust u ragonevoli fic-cirkostanzi partikolari u merti sostantivi tal-kaz.³

L-ilment ewljeni mressaq mill-ilmentaturi jittratta l-fatt li fil-mument tal-bejgh tal-polza, kienu gew imwiegħed in li mad-data tal-maturità kellhom jircieuva s-somma ta' Lm31,574, izda, minkejja li huma dejjem onoraw l-obbligu tagħhom

³ Kap. 555, Art. 19(3)(b)

billi hallsu l-ammont dovut minnhom kull sena, is-somma offruta lilhom kienet ferm inqas minn dik imwiegħda.

Mill-banda l-ohra, il-provditħur tas-servizz issottometta li l-ammont mitlub mill-ilmentaturi huwa ibbazat fuq stima li saret meta huma xraw il-polza ilmentata. Indika kif il-kwotazzjoni mogħtija lilhom kienet ibbazata fuq ir-rati ta' qligh li kienu qed jintuzaw dak iz-zmien u, għalhekk, ma kinux ammonti garantiti imma *estimated maturity values* ibbazati fuq il-kundizzjonijiet ta' investiment u c-cirkustanzi ta' dak iz-zmien, u li l-iktar fattur importanti li jaffettwa r-rati tal-*bonus* huwa l-prestazzjoni tal-investiment sottostanti. Dan filwaqt li stqarr li l-ilmentaturi kienu infurmati illi kien hemm element ta' investiment u li l-*bonuses* ma kinux mandatorji izda kien fid-diskrezzjoni tal-istess provditar tas-servizz li jiddikjara jew ma jiddikjarax dawn il-*bonuses*.

Biex jasal għad-decizjoni jekk l-ilment huwiex wieħed gust, ekwu u ragonevoli, l-Arbitru jrid jara xi provi tressqu quddiemu.

Il-Verzjoni tal-Ilmentaturi

Fix-xhieda⁴ tieghu, AS ('l-ilmentatur') stqarr li kienu gew avvininati minn Joe Borg, rappresentant tal-provditħur tas-servizz, sabiex jagħmlu polza bhala investiment għal matul hajjithom kollha, għat-tfal tagħhom. Qal kif l-iskop tagħhom kien li jinvestu għal uliedhom u, għalhekk, fdaw lill-provditħur tas-servizz meta ntqal lilhom li s-somma li kien ser jieħdu wara hamsa u ghoxrin sena kienet garantita u ma tista' tinbidel qatt.

Kompli billi sostna li, fil-fatt, anke fil-polza li huma iffirms, "... *hemm graph mahduma kif il-flus għandhom jitilghu matul is-snin u fl-ebda hin u f'dal-graph ma ssemmu' li dawn jistgħu jinbidlu."⁵*

L-ilmentatur qal li minkejja dan kollu, is-somma offruta lilhom kienet inqas minnofs. Dak iz-zmien huma ma kinux jifhmu u dejjem halley f'idejn ir-rappresentant, li kien spjegalhom li ser jieħdu din is-somma u kien għalhekk li hadu din il-polza. Qal li huma kontinwament baqa' f'mohħhom li ser jieħdu dik is-somma u staqsa kif tul dawn is-snин kollha hadd ma kkunsidra jikkuntattjahom u jghidilhom li s-somma niezla u forsi jzidu l-*premium* biex ikunu jistgħu jieħdu l-

⁴ A fol. 51

⁵ Ibid.

istess somma. Stqarr li tant kellhom rashom mistrieha, li s-somma mwieghda lilhom kienet garantita, li matul is-snin, meta bdew jindunaw b'reklamar li l-valur jista' jitla' u jinzel, qalu li dan ma japplikax ghall-polza taghhom.

Fil-kontroezami tieghu, ix-xhud jghid li jhossu ngannat u dan minhabba li insista li giet iggarantita somma lilhom, li giet murija wkoll fuq *graph*, u fl-ebda hin ma gie spjegat lilhom li din l-istess somma mhix sikura. Qal ukoll li meta kien jircievi l-*bonus statements*, ma tantx kien jifhimhom izda, ghalkemm is-somma kien qed jaraha tinbidel kull sena, kien jaraha tiela' u kien ghalhekk jghid li meta jaslu lejn il-hamsa u ghoxrin sena, din kienet ser titla' ghall-valur mistenni. Meta mistoqsi wkoll dwar x'investiment ried jaghmel, l-ilmentatur qal li hadd qatt ma kellmu dwar xi investiment riskjuz, filwaqt li sostna li huma riedu jaghmlu investiment, igemmghu, sabiex la jikbru uliedhom ikollhom xi haya taht rashom u, ghalhekk, f'rashom dejjem kellhom is-somma ta' Lm31,000.

Fl-ahhar nett, l-ilmentatur qal li jaf li kien hemm xi somma li kienet tinghata lilu f'kaz ta' mewt, izda, minkejja il-qligh li hu ghamel minn din il-polza ilmentata, huma baqghu ma hadux is-somma hekk kif giet originarjament imwiegħda lilhom.

L-ilmentatrici ikkonfermat dak li xehed zewgha, però, ziedet li huma kienew gew avvicinati minn Joe Borg sabiex jagħmlu din il-polza ilmentata permezz ta' ittra.

Il-Verzjoni tal-Provditur tas-Servizz

Għall-provditur tas-servizz xehed Joe Borg, il-persuna li biegh il-polza in kwistjoni lill-ilmentaturi, u gie prezentat ukoll l-Affidavit⁶ ta' Massimo Dimech, *Operations Specialist* tal-istess provditur tas-servizz.

Fix-xhieda⁷ tieghu, Joe Borg, stqarr li fiz-zmien tal-polza kien intermedjarju tal-provditur tas-servizz u għadu hekk sal-lum. Qal li dak iz-zmien, kien sar appuntament mal-ilmentaturi, iltaqa' magħhom, spjegalhom il-polza, tahom il-quotations, u wara li kien sar appuntament iehor fejn kellhom xi mistoqsijiet x'jistaqsu, ikkonkludew il-kuntratt.

⁶ A fol. 72

⁷ A fol. 53

Hu ammetta li meta giet mibjughha l-polza ilmentata, iz-zmien kien differenti minn dak tal-lum.

Qal li:

“... kellna registri u r-rati biex nohorgu l-quotations; imghaxijiet qatt ma nbidlu; ma kinux jinbidlu. Allura ma konniex niggarrantixxu li definitely ser jittiehdu imma konna nghidu li dawn huma l-imghaxijiet, l-imghaxijiet li dejjem kienu u dawn huma l-quotations li konna nohorgu mir-registri tal-Middlesea. U kont nohrog il-quotations ‘according to the registers’ li kien ikolli f’idejja. U kont nghidilhom li min jaghmel dan iz-zmien b’dan il-premium jasal ghal dawn l-ammonti.”⁸

Ix-xhud stqarr li meta biegh il-polza lill-ilmentaturi, tahom ammont li kienu ser jiehdu mal-maturità, liema ammont gie anke ikkonfermat minn *quotation* ufficcjali mahruga mill-provditur tas-servizz li l-ilmentaturi rcevew ma’ dokumenti ohrajn. Zied ukoll li dak iz-zmien li biegh il-polza, hu ma kienx qal lill-ilmentaturi li jistghu jitilghu jew jinzlu ghax ma kinitx tezisti dak iz-zmien u dan minhabba li meta kien iltaqa’ maghhom, l-imghaxijiet qatt ma kienu jiccaqalqu u kienet

“... kompletament barra mill-portata tal-immagazzjoni tagħna li l-imghaxijiet jistghu jitilghu jew jinzlu.”⁹

Fl-istess waqt, qal ukoll li ghalkemm qatt ma kienu jitkellmu fuq imghaxijiet li jistghu jitilghu jew jinzlu, qatt ma qalihom li kienu garantiti.

Meta muri l-graph moghtija lill-ilmentaturi, Joe Borg indika li hu kien jaghmel din it-tip ta’ illustrazzjoni ma’ kull klijent. Din l-istess *graph* kienet tinkludi r-rati ta’ 6.75% u 2.5% li jirraprezentaw ir-reversionary bonus u t-terminal bonus rispettivamenti, termini li d-differenza bejniethom kienet anke giet spjegata lill-ilmentaturi.

Hu kkonkluda billi tenna li:

“Imma dak iz-zmien li konna nispiegaw, pre-2001, konna nispiegawh b’certezza li ghalkemm ma nghidux li dawn huma garantiti, jekk jien ser nghidlek, ‘Isma’, dawn ir-rates ilhom hemm is-snin, dawn qatt ma ccaqalqu and these are what

⁸ A fol. 54

⁹ Ibid.

we are projecting ghal dawn is-snin li gejjin,’ mhux ser nghidlek li garantiti, ma nistax, imma fl-istess hin lanqas nista’ nghidlek li dawn jistghu jitilghu jew jinzlu.”¹⁰

Mill-banda l-ohra, jista’ jinghad li l-Affidavit ta’ Massimo Dimech huwa simili hafna ghall-kontenut tat-twegiba ghall-ilment hekk kif ipprezentata lill-Arbitru, fejn fil-maggor parti tagħha tagħti spjegazzjoni dettaljata tal-mod kif tahdem il-polza ilmentata. Indika wkoll li l-ilmentaturi għamlu gwadann ta’ Euro 12,479.38 meta tittieħed id-differenza bejn l-investment premium u l-maturity value effettiv, li jfisser *rate of return* ta’ 3.48%.

Kunsiderazzjonijiet ohra

Il-punt krucjali f’dan l-ilment jittratta l-mod kif il-polza in kwistjoni giet mibjugha lill-ilmentaturi, partikolarment, l-accertazzjoni li huma nghataw f’dak il-mument fir-rigward tas-somma li kellhom jieħdu mad-data tal-maturità.

L-Arbitru jrid imur ghall-waqt li kienet qed tinbiegh din il-polza, x’gie mwieghed u x’eventwalment ingħata mal-maturità.

L-Arbitru jrid jara kif sar il-bejgh tal-prodott ilmentat u, fuq kollo, jekk dan lahaqx “*l-aspettattivi ragonevoli u legittimi tal-konsumaturi u dan b’referenza ghaz-zmien meta jkun allegat li jkunu sehhew il-fatti li jkun taw lok ghall-ilment.*”¹¹

L-Aspettattivi ragonevoli u legittimi tal-Konsumaturi

Jidher li meta l-legizlatur iddecieda li jahtar Arbitru biex jiddeciedi l-ilmenti tal-konsumaturi fil-qasam tas-servizzi finanzjarji, ried li l-Arbitru jingħata l-ghodda legali sabiex jiddeciedi l-ilmenti f’qafas ta’ ligijiet specjali li jirregolaw is-settur finanzjarju kif ukoll billi jaddotta principji ta’ ekwidità. Dan billi tah certa diskrezzjoni sabiex jiddeciedi l-ilmenti b’referenza għal dak li, fil-fehma tieghu, huwa gust,ekwu u ragonevoli.¹² Apparti li fid-diskrezzjoni tieghu iqis ligijiet, regolamenti, Direttivi, linji gwida, ecc., l-Arbitru jqis ukoll “*l-aspettattivi*

¹⁰ A fol. 55

¹¹ Kap. 555, Art. 19(3)(c)

¹² Kap. 555, Art. 19 (3)(b)

ragonevoli u legittimi tal-konsumatur fil-mument li “*jsehhu l-fatti li taw lok ghall-ilment*”.¹³

Fil-ligi tagħna dan huwa kuncett għid, u l-Arbitru kellu l-okkazjoni li jiddeciedi numru ta’ kazi a bazi ta’ dan il-kuncett. Fil-qasam tal-ligi tal-konsumatur u fil-qasam tas-servizzi finanzjarji jitqies li hemm zbilanc bejn l-informazzjoni li jkollu l-provditħur tas-servizz dwar il-prodott u l-konsumatur li hafna drabi jkollu joqghod fuq dak li jghidlu r-rappresentant tal-provditħur tas-servizz peress li f’dan il-qasam tidhol hafna il-fiducja li l-konsumatur ikollu f’min ikun qed jaqtih is-servizz.

Għalhekk, il-provditħur tas-servizz għandu l-obbligu li jara x’lingwa juza waqt il-bejgh tal-prodott u xi jwieghed waqt il-bejgh. Minn dak li jwieghed waqt il-bejgh tista’ tinbena aspettattiva fil-konsumatur li twasslu biex jiehu decizjoni jekk jixtri il-prodott finanzjarju jew le u, galadárba jkun iddecieda li jixtri dak il-prodott, l-aspettattiva li tkun inbnietlu trid tigi irrispettata. Dan johrog kemm minn principji tradizzjonali fil-ligi fejn fil-qasam tal-kuntratti wieħed irid juza l-*bona fede* kollha u jassumi l-obbligli għal dak li jkun ikkuntratta, kif ukoll fil-qasam tal-ekwità fejn irid jigi stabbilit dak li huwa gust kif jitqies mis-sewwa.

Meta l-legizlatur dahhal il-Kap. 555 tal-Ligijiet ta’ Malta ta certi poteri lill-Arbitru biex jiddeciedi mhux biss fil-kwadru ristrett ta’ ligijiet u regolamenti u linji gwida, izda wkoll biex jiddeciedi skont dak li hu gust, ekwu u ragonevoli anke billi jikkunsidra l-aspettativi ragonevoli u legittimi tal-konsumatur.

F’dan il-kuntest, meta l-Arbitru jigi biex iqis dawn l-aspettattivi ma jridx iqishom b’mod arbitrarju jew kapriccuz, izda fil-kuntest ta’ dak li hu gust, ekwu u ragonevoli. Għalhekk dawn l-aspettattivi jridu jkunu ragonevoli u legittimi. Li konsumatur jahseb li għandu dritt mhux bizzejjed; lanqas jista’ jibni din l-aspettattiva fuq xewqa jew tama li jikseb xi dritt jew vantagg izda tali aspettattiva trid tkun ibbazata fuq fatti konkreti li johorgu mic-cirkostanzi partikolari tal-kaz.

Il-legizlatur ukoll enfasizza li d-decizjoni tal-Arbitru trid tirreferi ghac-cirkustanzi partikolari tal-kaz u l-merti sostantivi tieghu:

¹³ Art. 19(3)(c)

*“jiddeci u jaghti gudizzju fuq ilment b’referenza ghal dak li, fil-fehma tieghu, ikun gust, ekwu u ragonevoli **fic-cirkustanzi partikolari u merti sostantivi tal-kaz**”.*¹⁴

Ghalhekk l-aspettattiva ragonevoli u legittima trid titwieleed f’dan l-ambitu legali. Mela l-Arbitru jrid iqis il-fatti tal-kaz u dawk il-provi li jkunu tressqu quddiemu. Ifisser ukoll li ghalkemm tajjeb li jkun hemm konsistenza fid-decizjonijiet tieghu, *l-Arbitru huwa mistenni li kull decizjoni trid timmira lejn il-fatti partikolari tal-kaz* u mhux marbut b’decizjonijiet precedenti li jkun ta jekk il-fatti tal-kaz ikunu differenti. Dan ifisser li anke r-rimedju u l-kumpens li jaghti iridu jirriflettu c-cirkustanzi partikolari tal-kaz.

Il-Fatti u c-Cirkostanzi partikolari ta’ dan il-kaz

Bhala parti mis-sottomissionijiet lill-Arbitru, il-provditur tas-servizz ipprezenta l-*Affidavit* ta’ Massimo Dimech li, kif ikkonferma hu stess fil-kontroezami¹⁵ tieghu, ma kienx prezenti fil-mument li nxrat il-polza u gew iffirmati d-dokumenti mill-ilmentaturi.

Ghaldaqstant, ghall-fini tal-mod kif il-polza in kwistjoni giet mibjugha lill-ilmentaturi, l-*Affidavit* ta’ Massimo Dimech mhux daqstant relevanti. L-iktar xhieda krucjali f’dan il-kaz hija dik tal-ilmentaturi infushom flimkien ma’ dik ta’ Joe Borg, l-intermedjarju tal-provditur tas-servizz, li bieghilhom il-polza.

Fix-xhieda¹⁶ tieghu, l-ilmentatur stqarr li meta huma kienu gew avvicinati minn Joe Borg sabiex jaghmlu din il-polza bhala investiment ghal uliedhom, intqal lilhom li s-somma li huma kienu ser jiehdu wara hamsa u ghoxrin sena kienet garantita u li din qatt ma tista’ tinbidel kif, fil-fatt, anke jidher fi *graph* moghtija lilhom u li turi kif il-flus għandhom jitilghu matul is-snин. Insista li qatt ma gie msemmi li dawn jistghu jinbidlu.

Mill-banda l-ohra, Joe Borg spjega kif meta Itaq'a’ mal-ilmentaturi, kien spjegalhom il-polza, tahom il-*quotations*, u kkonkludew il-kuntratt. Dokument¹⁷ principali li gie sottomess, u li huwa miktub bl-idejn minn Joe Borg innifsu, huwa *quotation* li turi l-ghażla li huwa ta lill-ilmentaturi. Din tinkludi l-*premium* li kellu

¹⁴ Art.19(3)(b)

¹⁵ A fol. 76

¹⁶ A fol. 51

¹⁷ A fol. 12

jithallas kull sena flimkien mal-perjodu ta' zmien, it-total ta' *premiums* li kienu ser jithallsu f'dan il-perjodu, *is-Sum Assured, I-Estimated Maturity Value including Reversionary Bonus*, u *I-Estimated Maturity Value including Reversionary and Terminal Bonuses*. L-ammont li l-ilmentaturi qed jishqu li ntqal lilhom li ser jiehdu mal-maturità huwa proprju dak indikat taht it-titlu *Estimated Maturity Value including Reversionary and Terminal Bonus* fl-ammont ta' Lm31,000.

Joe Borg xehed li:

*"U kont nohrog il-quotations according to the registers li kien ikolli f'idejja. U kont nghidilhom li min jaghmel dan iz-zmien b'dan il-premium jasal ghal dawn l-ammonti."*¹⁸

Enfasizza wkoll li:

*"Nghid li meta jien bieghejt il-polza lis-Sinjuri SS tajthom ammont li kienu ser jiehdu fil-maturazzjoni tagħha. Dak l-ammont giekk konfermat minn quotation ufficjali tal-Middlesea li rcevewha mad-dokumenti ...".*¹⁹

Zied jghid ukoll li:

*"Imma dak iz-zmien li konna nispjegaw, pre-2001, konna nispjegawh b'certezza li ghalkemm ma nghidux li dawn huma garantiti, jekk jien ser nghidlek, 'Isma', dawn ir-rates ilhom hemm is-snin, dawn qatt ma ccaqalqu and these are what we are projecting għal dawn is-snin li gejjin,' mhux ser nghidlek li garantiti, ma nistax, imma fl-istess hin lanqas nista' nghidlek li dawn jistgħu jitilghu jew jinzu."*²⁰

Minn dawn id-dikjarazzjonijiet l-Arbitru jasal ghall-konkluzjoni li filwaqt li rappresentant tal-provditur tas-servizz ma kienx qed jagħti garanzija assoluta li l-ammont muri lilhom kien fil-fatt ser jingħata lira b'lira, minn naħha l-ohra bena aspettattiva legittima u ragonevoli fihom li jekk ma jieħdu dik is-somma kollha, is-somma li kellhom jieħdu kellha tkun qribha.

¹⁸ A fol. 54

¹⁹ Ibid.

²⁰ A fol. 55

Saret referenza ghal *graph* li kienet giet ukoll moghtija lill-ilmentaturi fil-mument tal-bejgh, xi haga li Joe Borg ammetta li kien jaghmel b'mod regolari ma' kull klijent.

B'referenza ghal din, l-ilmentatur xehed li:

*"Meta jigi bniedem li qed jiggarrantilek somma, qed jurik graph kemm ser tiehu u fl-ebda hin u mod ma spjegalna li dan l-ammont mhuwiex sikur, jiena nhossni ingannat."*²¹

Joe Borg indika li dak iz-zmien, fuq il-*graph* moghtija lill-klijenti tieghu, kien jikteb ir-rata tar-revisionary *bonus* u tat-terminal *bonus* li f'dan il-kaz kienet ta' 6.75% u 2.5% rispettivament.

Meta tinghata harsa lejn din il-*graph*,²² din tinkludi diversi figuri, li minkejja li ma tinkludi l-ebda spjegazzjoni ta' x'dawn jirrappresentaw, ma jistax ma jigix innutat li din il-*graph* tmur f'direzzjoni wahda, dik li dejjem tiela'.

B'referenza ghar-rati li kien indikalhom, Joe Borg spjega li:

*"Meta Itqajt mas-Sinjuri SS fl-1996, l-imghaxijiet qatt ma kienu jiccaqalqu. Jigifieri ahna kienet kompletament barra mill-portata tal-immaginazzjoni tagħna li l-imghaxijiet jistgħu jitilghu jew jinżlu. Qatt ma kienu ccaqalqu. Ma konniex nabsu li dawn setgħu jinżlu. Jiena qatt ma ghid li kienu garantiti, però, qatt ma konna nitkellmu fuq imghaxijiet li jistgħu jitilghu jew jinżlu ghax ma kinitx dak iz-zmien tezisti."*²³

Minn dan kollu jirrizulta b'mod car lill-Arbitru li r-rappresentant tal-provdit tur tas-servizz ma tax garanziji assoluti, imma anke hu kien jifhem li, sa dakinhar li kien qed ibiegh il-polza, dawk il-figuri jew qrib tagħhom kien qed jintlahqu u dik kienet kemm l-aspettattiva tieghu kif ukoll l-aspettattiva tal-ilmentaturi. Dan ifisser ukoll li dak li xehdu l-ilmentaturi gie ikkorroborat mill-istess rappresentant tal-provdit tur tas-servizz. Dawn kienu l-wegħdi li kienu qed jingħataw l-ilmentaturi u li fuqhom bnew l-aspettattivi legittimi tagħhom; dawn il-wegħdi jridu jigu onorati.

²¹ A fol. 53

²² A fol. 66

²³ A fol. 54

Joe Borg indika li d-dettalji fil-quotations kienu ibbazati fuq ir-registri moghtija lilhom mill-provdit tur tas-servizz innif su.

Il-provdit tur tas-servizz kien jaf il-mod preciz kif tahdem din il-polza – fi f tit kliem, kien jaf li hemm ir-rati involuti u mhux sempliciment kuntratt fejn klijent ihallas ammont u mal-maturità jircievi ammont iehor. Ghalhekk, kellu jkun kawt meta johrog stima. Il-provdit tur tas-servizz kellu juza d-diligenza mehtiega meta johrog stima ghax zgur li, ghalkemm ir-rata ma kinitx qed tvarja dawk iz-zminijiet, kellu l-gharfien necessarju li jifhem li dawn ir-rati setghu jinbidlu fuq perjodu twil ta' zmien sa meta kellha timmatura l-polza, peress li l-andament tal-investimenti sottostanti seta' jvarja.

Min-naha l-ohra, din id-dinamika ta' kif tahdem il-polza ma kinetx fl-gharfien tal-ilmentaturi li ma kinux jifhmu f'dan il-qasam..

Mid-dikjarazzjonijiet li ghamel Joe Borg stess 'il fuq ikkwotati f'din id-decizjoni, bena aspettattiva kbira fl-ilmentaturi li s-somma li kellhom jiehdu mal-maturità kellha tal-anqas tقارreb is-somma ta' Lm 31,000.

Ghalhekk, għar-ragunijiet kollha moghtija aktar 'il fuq f'din id-decizjoni, l-Arbitru jiddeciedi li l-ilment huwa wiehed gust, ekwu, u ragonevoli, u ser jilqghu sakemm dan huwa kompatibbli ma' din id-decizjoni.

Kumpens

Kif digà intqal, l-Arbitru jhoss li l-aspettattivi legittimi u ragonevoli tal-ilmentaturi ma gewx milhuqa mill-provdit tur tas-servizz, u għal dan iridu jagħtu rimedju. Din l-aspettattiva kellha twassal lill-ilmentaturi biex meta jikbru uliedhom, ikollhom xi haga taht rashom bil-qies li gie mwiegħed lilhom.

F'dan il-kaz partikolari, l-Arbitru għandu provi cari u ammessi mir-rappreżentant tal-provdit tur tas-servizz innif su li s-somma li kellhom jiehdu l-ilmentaturi kellha tقارreb is-somma ta' Lm31,000. Fi kliemu stess, dik is-somma ma kinetx garantita u, għalhekk, l-Arbitru ma jistax jagħti dik is-somma b'mod preciz. Però, biex ikun gust, ekwu u ragonevoli, l-Arbitru ma jistax jagħti somma li titbiegħed wisq minnha għaliex, kif spjegat aktar 'il fuq f'din id-decizjoni, l-aspettattiva li nbniet fl-ilmentaturi kienet wahda kbira.

Però, l-Arbitru jrid iqis ukoll li l-polza kellha garanzija fuq il-hajja u anke certi vantaggi li ssemmew mill-provditur tas-servizz fir-risposta tieghu. Dawn ukoll iridu jittiehdu in konsiderazzjoni meta jigi stabbilit l-ammont tal-kumpens.

Ghalhekk, meta qies dawn ic-cirkostanzi kollha, l-Arbitru jhoss li l-kumpens li għandu jingħata f'dan il-kaz partikolari, a bazi ta' dak li hu gust, ekwu u ragonevoli, għandu jkun fl-ammont kumplessiv ta' sebgha u sittin elf ewro (€67,000).

Għaldaqstant, ai termini tal-Artikolu 26(3)(c)(iv) tal-Kap. 555 tal-Ligijiet ta' Malta, l-Arbitru qed jordna lil MAPFRE MSV Life p.l.c. thallas lill-ilmentaturi, iss-somma kumplessiva ta' sebgha u sittin elf ewro (€67,000).

Bl-imghax legali mid-data ta' din id-deċizjoni sad-data tal-hlas effettiv.

Bl-ispejjez kontra l-provditur tas-servizz.

Dr Reno Borg
Arbitru għas-Servizzi Finanzjarji